

Samuxda Vətən müharibəsi şəhidinin doğum günü qeyd edilmişdir

Samux rayonunun Əhmədbəyli kəndində Vətən müharibəsi şəhidi Elməddin Cəsur oğlu Mürsəlzadənin doğum günü ilə bağlı məzarı ziyarət olunub. Tədbirdə Samux Rayon İcra Hakimiyyətinin əməkdaşları, şəhidin ailəsi, yaxınları, təhsil aldığı məktəbin müəllim və şagird kollektivi, rayon ictimaiyyətinin nümayəndələri iştirak ediblər.

Əvvəlcə şəhidin məzarı üstünə gül dəstələri qoyulub, ruhuna dualar oxunub. Çıxış edənlər şəhidin keçdiyi şərəfli döyüş yolu və həyatı haqqında geniş məlumat veriblər. Daha sonra Əhmədbəyli kənd tam orta məktəbinin şagirdləri vətənpəvərlikdən bəhs edən şeirlər söyləyiblər.

Şəhid Elməddin Mürsəlzadə 7 avqust 2000-ci ildə Samux rayonunun Əhməd-

bəyli kəndində anadan olub. Gəncə Dövlət Universitetinin Pedaqoji fakültəsində qiyabi təhsil alırdı. 29 sentyabr 2020-ci ildə səfərbərlik üzrə hərbi xidmətə çağırılıb. O, Vətən müharibəsi zamanı torpaqlarımızın işğaldan azad edilməsi uğrunda aparılan döyüşlərdə kəşfiyyətçi kimi vuruşub, 16 oktyabr 2020-ci ildə Cəbrayıl istiqamətində gedən döyüşlərdə qəhrəmancasına şəhid olub.



17 oktyabr 2020-ci ildə Samux rayonunun Əhmədbəyli kəndində dəfn edilib. Azərbaycan Respublikası Prezidentinin müvafiq sərəncamları ilə "Vətən uğrunda", "Cəbrayılın azad

olunmasına görə" və "Hərbi xidmətlərə görə" medalları ilə təltif olunub.

Sabir ƏLİYEV,
"Azərbaycan"